

सर्वोत्तम स्नेह, सम्बन्ध र सेवा

आज बापदादाले सबै बच्चाहरूको स्नेहले भरिएका सौगातहरू हेरिरहनु भएको थियो। हरेक बच्चाका स्नेह सम्पन्न याद सौगातहरू भिन्न-भिन्न प्रकारका थिए। एक बापदादालाई अनेक बच्चाहरूको सौगात अनेक संख्यामा मिले। यस्ता सौगात र यति सौगातहरू विश्वमा कसैलाई पनि मिल्न सक्दैन। यी थिए दिलका सौगात दिलारामलाई। अरू सबै मनुष्य आत्माहरूले स्थूल सौगात दिन्छन्। तर संगमयुगमा उहाँ विचित्र बाबाका विचित्र सौगात छन्। त्यसैले बापदादा सबैका स्नेहले भरिएका सौगात देखेर हर्षित भइरहनु भएको थियो। यस्ता कुनै पनि बच्चाहरू थिएनन् जसको सौगात नपुगेको होस्। भिन्न-भिन्न मूल्यका अवश्य थिए। कसैको धेरै मूल्यका थिए, कसैको कम। जति अटुट र सर्व सम्बन्धको स्नेह थियो त्यति नै मूल्यको सौगात थिए। नम्बरवार स्नेह र सम्बन्धको आधारले दिलको सौगातहरू थिए। दुवै बाबाले सौगात मध्यबाट नम्बरवार मूल्यवानको माला बनाइरहनु भएको थियो र मालालाई हेरेर जाँच गरिरहनु भएको थियो— मूल्यको अन्तर विशेष के कुरामा छ? के देख्नु भयो? स्नेह सबैको छ, सम्बन्ध पनि सबैको छ, सेवा पनि सबैको छ तर स्नेहमा सुरुदेखि अहिलेसम्म संकल्पद्वारा अथवा स्वप्नमा पनि अरू कोही व्यक्ति वा वैभवतर्फ बुद्धि आकर्षित नभएको हुनु पर्नेमा, एक बाबाको एकरस अटुट स्नेहमा सदा समाहित हुनु पर्नेमा, सदा स्नेहको अनुभवको सागरमा यसरी समाहित हुनु पर्नेमा, जुन सिवाय त्यो संसारको अरू कुनै व्यक्ति वा वस्तु नदेखिएको हुनु पर्नेमा बेहदको स्नेहको आकाश र बेहदको अनुभवको सागर बन्नु पर्नेमा यी आकाश र सागर बाहेक अरू कुनै आकर्षण नभएको हुनु पर्नेमा यस्ता अटुट स्नेहका सौगातहरू नम्बरवार मूल्यका देखिए। जति वर्ष बितेका छन् त्यति वर्षको स्नेहका मूल्य स्वतः जम्मा भइरहन्छन् र त्यति नै मूल्यका सौगातहरू बापदादाको सामुन्ने प्रत्यक्ष भएका थिए। तीनै कुराको विशेषता सबैको देखियो—

(१) स्नेह अटुट छः— पहिलो— दिलको स्नेह छ वा समय प्रमाण आवश्यकताको कारणले, आफ्नो मतलबलाई सिद्ध गर्ने कारणले छ— यस्तो स्नेह त छैन? दोस्रो— सदा स्नेह स्वरूप प्रत्यक्ष रूपमा छ वा समयमा प्रत्यक्ष हुन्छ बाँकी समयमा लुप्त रहन्छ? तेस्रो— दिल खुश गर्ने स्नेह छ वा अगाध दिलको स्नेह छ? स्नेहमा यी सबै कुरा जाँच गरियो।

(२) सम्बन्धमाः— पहिलो कुरा सर्व सम्बन्ध छ वा कुनै कुनै विशेष सम्बन्ध छ? एउटा पनि सम्बन्धको अनुभूति यदि कम छ भने सम्पन्नतामा कमी हुन्छ र समय प्रति समय त्यो बाँकी रहेको एक सम्बन्धले पनि आफूतर्फ आकर्षित गर्नेछ। जसरी बाबा, शिक्षक, सद्गुरु— यी विशेष सम्बन्ध त जोड्यौ तर सानो सम्बन्ध अर्थात् नाति-पनाति पनि बनाएनौ भने त्यो सम्बन्धले पनि आफूतर्फ खिच्ने छ। त्यसैले सम्बन्धमा सर्व सम्बन्ध छ?

दोस्रो कुरा— बाबासँग हरेक सम्बन्ध १०० प्रतिशत छ अथवा कुनै सम्बन्ध १०० प्रतिशत छ, कुनै ५० प्रतिशत छ अथवा नम्बरवार छ? प्रतिशतमा पनि पूरा छ वा अलिकति अलौकिक, अलिकति लौकिक दुवैमा प्रतिशत बाँडिएको छ?

तेस्रो कुरा— सर्व सम्बन्धको अनुभूतिको रूहानी रस सदा अनुभव गर्छौ अथवा जब आवश्यकता हुन्छ तब अनुभव गर्छौ? सदा सर्व सम्बन्धको रस लिनेवाला हौ वा कहिलेकाहीँ मात्र?

(३) सेवामा— सेवामा विशेष के जाँच गरियो होला? पहिलो कुरा— जुन मोटामोटी जाँच हुन्छ— मन, वाणी, कर्म वा तन-मन-धन सबै प्रकारको सेवाको खाता जम्मा छ? दोस्रो कुरा— तन-मन-धन, मन-वाणी-कर्म, यी ६ कुरामा जति गर्न सक्छौ त्यति गरेका छौ वा जति गर्न सकिन्छ त्यति नगरेर यथाशक्ति स्थिति प्रमाण गरेका छौ? आज स्थिति धेरै राम्रो छ भने सेवाको प्रतिशत पनि राम्रो, भोलि कारण अकारण स्थिति कमजोर भयो भने सेवाको

प्रतिशत पनि कमजोर रहयो र जति हुनु पर्ने त्यति भएन भने यही कारणले यथाशक्ति नम्बरवार हुन पुग्यो।

तेस्रो कुरा- जुन बापदादाद्वारा ज्ञानको खजाना, शक्तिहरूको खजाना, गुणहरूको खजाना, खुशीको खजाना, श्रेष्ठ समयको खजाना, शुद्ध संकल्पको खजाना मिलेका छन् ती सबै खजानाद्वारा सेवा गरेका छौं अथवा कुनै कुनै खजानाद्वारा मात्र सेवा गरेका छौं? यदि एउटा खजानाले पनि सेवा गर्नमा कमी गर्यो वा विशाल दिल भएर खजानालाई कार्यमा लगाएनौं र थोरै मात्र गर्यौं अर्थात् कन्जुसी गर्यौं भने यसले पनि रिजल्टमा अन्तर पर्न जान्छ।

चौथो कुरा- दिलबाट गर्यौं अथवा कर्तव्य प्रमाण गर्यौं, सेवाको सदा बगिरहने गंगा हौं वा कहिले बग्ने, कहिले रोकिने हौं? मुड छ भने सेवा गर्ने, मुड छैन भने नगर्ने- यस्तो रोकिने तलाउ त होइनौं?

यसरी तीनै कुराको चेकिङ्ग गरेर हरेकको मूल्य जाँच गर्यौं? यसरी विधिपूर्वक हरेकले आफूले आफैलाई जाँच गर र यो नयाँ वर्षमा यही दृढ संकल्प गर- कमीलाई सदाको लागि समाप्त गरेर सम्पन्न बनेर, नम्बरवन मूल्यवान सौगात बाबाको अगाडि राख्ने छु। जाँच गरेर फेरि परिवर्तन गर्न आउँछ नि? रिजल्ट अनुसार अहिले कुनै न कुनै कुरामा धैरैजसो यथाशक्ति छन्। सम्पन्न शक्ति स्वरूप छैनन् त्यसैले अब बितेकोलाई बिन्दु गरेर वर्तमान र भविष्य सम्पन्न, शक्तिशाली बन।

तिमीहरूसँग पनि सौगात जम्मा भएमा हेर्छौं नि- के के, कुन मूल्यका हुन् भनेर। बापदादाले पनि बच्चाहरूको यही खेल हेरिरहनु भएको थियो। सौगातहरू त अथाह थिए। हरेकले आफू अनुसार सबैभन्दा राम्रा उमंग उत्साहले भरिएका संकल्प, शक्तिशाली संकल्प बाबाको अगाडि गरेका छन्। अब केवल यथाशक्तिको सट्टा सदा शक्तिशाली- यो परिवर्तन गर्नु छ। बुझ्यौं? अच्छा!

सबै सदाका स्नेही, दिलका स्नेही, सर्व सम्बन्धका स्नेही, रूहानी रसका अनुभवी आत्माहरू, सर्व खजानाहरूद्वारा शक्तिशाली, सदा सेवाधारी, सबै कुरामा यथाशक्तिलाई सदा शक्तिशालीमा परिवर्तन गर्ने, विशेष स्नेही र समीप सम्बन्धी आत्माहरूलाई बापदादाको याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

दादी जानकीजीसँग- मधुबनको श्रृङ्गार मधुबनमा पुग्यौ। आयौ, राम्रो भयो। बापदादा र मधुबनको विशेष श्रृङ्गार हौं, विशेष श्रृङ्गारले के हुन्छ? चमक हुन्छ नि। त्यसैले बापदादा र मधुबन विशेष श्रृङ्गारलाई देखेर हर्षित भइरहनु भएको छ। विशेष सेवामा बाबाको स्नेह र सम्बन्धलाई प्रत्यक्ष गर्यौं, यो विशेष सेवाले सबैको दिललाई समीप ल्याउने छ। रिजल्ट त सदा राम्रो छ। फेरि पनि समय-समयको आफ्नो विशेषताको रिजल्ट हुन्छ र बाबाको स्नेहलाई आफ्नो स्नेही अनुहारले, नयनले प्रत्यक्ष गर्यौं- यो विशेष सेवा गर्यौं। सुन्नेवाला बनाउनु यो कुनै ठूलो कुरा होइन तर स्नेही बनाउनु यो हो विशेष सेवा। जुन सदा भइरहने छ। कति पुतलीहरू देख्यौ? दीपकमा स्वाहा हुने इच्छा भएका कति पुतली देख्यौ? अब नयनको नजरद्वारा पुतलीहरूलाई ज्योतिर्तर्फ इशारा गर्ने विशेष समय हो। इशारा मिल्यो भने चलिरहने छन्। उडि-उडि पुग्ने छन्। त्यसैले यो विशेष सेवा आवश्यक पनि छ र गरेका पनि छौं। यस्तो रिजल्ट छ नि। राम्रो छ हर कदममा अनेक आत्माहरूको सेवा समाहित छ, कति कदम उठायौ? जति कदम त्यति नै आत्माहरूको सेवा। राम्रो चक्कर रहयो। उनीहरूको पनि उमंग उत्साहको अहिले सिजन छ। जे हुन्छ त्यो राम्रो भन्दा राम्रो हुन्छ। बापदादाका महारथी बच्चाहरूको हरेक कर्मको रेखाबाट अनेकको कर्मका रेखा बँदलिन्छन्। त्यसैले हरेक कर्मका रेखाले अनेकौंको भाग्यका रेखा खिच्यौं। हिँड्नु अर्थात् भाग्य खिच्नु। त्यसैले जहाँ-जहाँ जान्छौं आफ्नो कर्मको कलमले अनेकौंको भाग्यका रेखा खिचिदछौं। कदम अर्थात् कर्म नै महारथी बच्चाहरूको भाग्यको रेखा खिच्ने सेवाको निमित्त बन्छन्। अब बाँकी अन्तिम आवाज छ- “यिनै हुन्, यिनै हुन्” जसलाई खोजेका थियौं, यिनै हुन्। अहिले सोच्दछन्- यी हुन् कि ती हुन्। तर केवल एउटै आवाज निस्कियोस्- उहाँ नै हुनुहुन्छ। अब त्यो समय समीप आइरहेको छ। भाग्यको रेखा लामो बन्दै गर्दा यो बुद्धिको पनि जुन ताला खुल्न बाँकी रहेको छ त्यो पनि खुलोस्। चाबी त पसाएका छौं, खुलि पनि सकेको छ तर अब अलिकति अड्किएको छ त्यो खुल्ने दिन पनि आउने छ।

टिचर बहिनीहरूको साथमा:- टिचर अर्थात् सदा सम्पन्न। सम्पन्नताको अनुभूति गर्नेवाला हौं नि। स्वयं सर्व खजानाबाट सम्पन्न हुन्छौं तब अरूको सेवा गर्न सक्छौं। आफूमा सम्पन्नता छैन भने अरूलाई के दिन्छौं? सेवाधारीको अर्थ नै हौं सर्व खजानाहरूबाट सम्पन्न हुनु। सदा भरपुरताको नशा र खुशी रहोस्। कुनै एक खजानाको पनि कमी नहोस्। शक्ति छ, गुण छैन। गुण छ, शक्ति छैन- यस्तो नहोस्, सर्व खजानामा सम्पन्न हुनु छ। जुन शक्तिलाई जुन समयमा आह्वान गर्यो, शक्ति स्वरूप बन्यो- यसलाई भनिन्छ सम्पन्नता। यस्तो छौं? जो याद र सेवाको सन्तुलनमा रहन्छन्, कहिले याद धेरै, कहिले सेवा धेरै- यस्तो नहोस्, दुवै समान होस्, सन्तुलनमा रह्यौं भने नै सम्पन्नताको आशीर्वादको अधिकारी हुन्छौं। यस्ता सेवाधारी हौं? के लक्ष्य राखेका छौं? सर्व खजानाहरूबाट सम्पन्न, एउटा पनि गुणको कमी भयो भने सम्पन्न भनिँदैन। एउटा शक्तिको पनि कमी भयो भने पनि सम्पन्न भनिँदैन। सदा सम्पन्न र सर्वमा सम्पन्न दुवै होस्। यस्तालाई भनिन्छ- योग्य सेवाधारी। बुझ्यौं? हर कदममा सम्पन्नता। यस्ता अनुभवी आत्मा नै अनुभवको अधिकारी हुन्छन्। सदा बाबाको साथको अनुभव होस्। ।

कुमारीहरूसँग:- सदा भाग्यशाली कुमारीहरू हौं नि। सदा आफ्नो भाग्यका चम्किरहेका सितारा आफ्नो निधारमा अनुभव गर्छौं? निधारमा भाग्यको सितारा चम्किरहेको छ नि, कि चम्किनेवाला छ? बाबाको बन्नु अर्थात् सितारा चम्किनु। त्यसैले बनिसक्यौं अथवा अब सौदा गर्न सोचिरहेका छौं? सोच्नेवाला हौं अथवा गर्नेवाला हौं? कसैले सौदा टुटाउन चाह्यो भने टुट्न सक्छ? बाबासँग सौदा गरेर फेरि अर्को सौदा गर्यौं भने के हुन्छ? फेरि त आफ्नो भाग्यलाई हेर्नु पर्ने हुन्छ। कोही लखपतिको बनेर गरिबवालाको बन्दैन। गरिब साहुकारको बन्छन्। तर साहुकार गरिबको बन्दैन। बाबाको बनेपछि संकल्प पनि कहीं जान हुँदैन- यस्तो पक्का छौं? जति सङ्ग हुन्छ त्यति रङ्ग पक्का हुन्छ। सङ्ग कच्चा भयो भने रङ्ग पनि कच्चा हुन्छ। त्यसैले पढाइ र सेवा दुवैको सङ्ग चाहिन्छ। तब सदाको लागि पक्का अचल रहन्छौं। हलचलमा आउँदैनौं। पक्का रङ्ग लागेको छ भने अब यतिका हातबाट यति नै सेन्टर खुल्न सक्छन् किनकि कुमारीहरू हुन्छन् नै निर्बन्धन। अरूको बन्धन पनि खतम गर्छन् नि। सदा बाबाको साथ पक्का सौदा गर्नेवालामा हिम्मत छ भने बाबाको मदत पनि मिल्छ। हिम्मत कम छ भने मदत पनि कम हुन्छ। अच्छा- ओम् शान्ति।

वरदान:- परमात्म स्नेह प्राप्त गर्नेवाला अहिलेको सो भविष्यको राज दुलारे भव संगमयुगमा तिमी भाग्यवान बच्चाहरू नै दिलारामको स्नेहका पात्र हौं। यो परमात्म स्नेह कोटौमा कोही आत्माहरूलाई नै प्राप्त हुन्छ। यो दिव्य स्नेहद्वारा राज दुलारे बन्छौं। राजदुलारे अर्थात् अहिलेको पनि राजा र भविष्यको पनि राजा। भविष्य भन्दा पनि पहिला अहिले स्वराज्य अधिकारी बन्यौं। जसरी भविष्य राज्यको महिमा छ एक राज्य, एक धर्म.... त्यसैगरी अहिले सर्व कर्मेन्द्रियहरू माथि आत्माको एक छत्र राज्य होस्।

स्लोगन:- आफ्नो चेहराद्वारा बाबाको चरित्र देखाउनेवाला नै परमात्म स्नेही हो।

सूचना:- आज अंग्रेजी महिनाको तेस्रो आइतबार हो, सबैले संगठित रूपमा साँझ ६.३० देखि ७.३० बजेसम्म अन्तर्राष्ट्रीय योगमा सम्मिलित भएर बीजरूप बाबाको साथ-साथै आफ्नो पूर्वज स्वरूपको स्मृतिमा स्थित भएर पूरा वृक्षलाई स्नेह र शक्तिको सकाश दिने सेवा गर्नु हुनेछ। सारा दिन पूर्वज आत्मा हुँ- यो स्वमानमा रहने अभ्यास गर्नु हुनेछ।